

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ aṣṭādhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭādhikaśatatamaḥ sargaḥ ॥

śrīrāmēṇa rāvaṇasya vadhaḥ

atha saṃsmārayāmāsa
mātalī rāghavaṃ tadā |
ajānanniva kiṃ vīra
tvamēnamanuvartasē ॥ 6.108.1 ॥

visṛjāsmāi vadhāya tva -
mastraṃ paitāmahaṃ prabhō |
vināśakālaḥ kathitō
yaḥ suraiḥ sō'dya vartatē ॥ 6.108.2 ॥

tataḥ saṃsmāritō rāma -
stēna vākyēna mātalēḥ |
jagrāha sa śaraṃ dīptaṃ
niḥśvasantamivōragam ॥ 6.108.3 ॥

yaṃ tasmai prathamam prādā -
dagastyō bhagavānṛṣiḥ |
brahmadattaṃ mahad bāṇa -
mamōgham yudhi vīryavān ॥ 6.108.4 ॥

brahmaṇā nirmitaṃ pūrva -
mindrārthamamitaujasā |
dattaṃ surapatēḥ pūrvaṃ
trilōkajayakāṅkṣiṇaḥ || 6.108.5 ||

yasya vājēṣu pavanaḥ
phalē pāvakabhāskarau |
śarīramākāśamayaṃ
gauravē mērumandarau || 6.108.6 ||

jājvalyamānaṃ vapuṣā
supuṅkhaṃ hēmabhūṣitam |
tējasā sarvabhūtānāṃ
kṛtaṃ bhāskaravarcasam || 6.108.7 ||

sadhūmamiva kālāgniṃ
dīptamāśīviṣōpamam |
naranāgāśvavṛndānāṃ
bhēdanaṃ kṣiprakāriṇam || 6.108.8 ||

dvārāṇāṃ pariḥāṇāṃ ca
girīṇāṃ cāpi bhēdanam |
nānārudhiradigdhanāṃ
mēdōdigdhaṃ sudāruṇam || 6.108.9 ||

vajrasāraṃ mahānādaṃ
nānāsamitidāruṇam |
sarvavitrāsaṃ bhīmaṃ
śvasantamiva pannagam || 6.108.10 ||

kaṅkagr̥dhrabakānāṃ ca
gōmāyugaṇarakṣasām |
nityabhakṣapradam̐ yuddhē
yamarūpaṃ bhayāvaham || 6.108.11 ||

nandanaṃ vānarēndrāṇāṃ
rakṣasāmavasādanam |
vājitaṃ vividhairvājai -
ścārucitrairgarutmataḥ || 6.108.12 ||

tamuttamēṣuṃ lōkānā -
mikṣvākubhayanāśanam |
dviṣatāṃ kīrtiharaṇaṃ
praharṣakaramātmanaḥ || 6.108.13 ||

abhimantrya tatō rāma -
staṃ mahēṣuṃ mahābalaḥ |
vēdaprōktēna vidhinā
sandadhē kārmukē balī || 6.108.14 ||

tasmin sandhīyamānē tu
rāghavēṇa śarōttamē |
sarvabhūtāni santrēsu -
ścacāla ca vasundharā || 6.108.15 ||

sa rāvaṇāya saṅkruddhō
bhṛśamāyamyā kārmukam |
cikṣēpa paramāyattaḥ
śaraṃ marmavidāraṇam || 6.108.16 ||

sa vajra iva durdharṣō
 vajribāhuvisarjitaḥ |
 kṛtānta iva cāvāryō
 nyapatad rāvaṇōrasi || 6.108.17 ||

sa viṣṛṣṭō mahāvēgaḥ
 śarīrāntakaraḥ paraḥ |
 bibhēda hṛdayaṃ tasya
 rāvaṇasya durātmanaḥ || 6.108.18 ||

rudhirāktaḥ sa vēgēna
 śarīrāntakaraḥ śaraḥ |
 rāvaṇasya haran prāṇān
 vivēśa dharaṇītaḥ || 6.108.19 ||

sa śarō rāvaṇaṃ hatvā
 rudhirārdrakṛtacchaviḥ |
 kṛtakarmā nibhṛtavat
 sa tūṇiṃ punarāviśat || 6.108.20 ||

tasya hastāddhatasyāśu
 kārmukam tat sasāyakam |
 nipapāta saha prāṇai -
 rbhraśyamānasya jīvitāt || 6.108.21 ||

gatāsurbhīmavēgastu
 nairṛtēndrō mahādyutiḥ |
 papāta syandanād bhūmau
 vṛtrō vajrahatō yathā || 6.108.22 ||

taṃ dṛṣṭvā patitaṃ bhūmau
hataśēṣā niśācarāḥ |
hatanāthā bhayatrastāḥ
sarvataḥ sampradudruvuḥ || 6.108.23 ||

nardantaścābhipētustān
vānarā drumayōdhinaḥ |
daśagrīvavadhaṃ dṛṣṭvā
vānarā jitakāśinaḥ || 6.108.24 ||

arditā vānarairhṛṣṭai -
rtaṅkāmabhyapataṃ bhayāt |
hatāśrayatvāt karuṇai -
rbāṣpaprasravaṇairmukhaiḥ || 6.108.25 ||

tatō vinēduḥ saṃhṛṣṭā
vānarā jitakāśinaḥ |
vadantō rāghavajayaṃ
rāvaṇasya ca tadvadham || 6.108.26 ||

athāntarikṣē vyanadat
saumyastridaśadundubhiḥ |
divyagandhavahastatra
mārutaḥ susukhō vavau || 6.108.27 ||

nipapātāntarikṣācca
puṣpavṛṣṭistadā bhuvi |
kirantī rāghavarathaṃ
durāvāpā manōharā || 6.108.28 ||

rāghavastavasamyuktā
 gaganē ca viśuśruvē |
 sādhusādhviti vāgagryā
 dēvatānāṃ mahātmanām || 6.108.29 ||

āvivēśa mahān harṣō
 dēvānāṃ cāraṇaiḥ saha |
 rāvaṇē nihatē raudrē
 sarvalōkabhayaṅkarē || 6.108.30 ||

tataḥ sakāmaṃ sugrīvamaṅgadaṃ ca vibhīṣaṇam |
 cakāra rāghavaḥ prītō hatvā rākṣasapuṅgavam || 6.108.31 ||

tataḥ prajagmuḥ praśamaṃ marudgaṇā
 diśaḥ prasēdurvimalaṃ nabhō'bhavat |
 mahī cakampē na ca mārutō vavau
 sthiraprabhaścāpyabhavad divākaraḥ || 6.108.32 ||

tatastu sugrīvavibhīṣaṇāṅgadāḥ
 suhr̥dviśiṣṭāḥ sahalakṣmaṇastadā |
 samētya hr̥ṣṭā vijayēna rāghavaṃ
 raṇē'bhirāmaṃ vidhinābhyapūjayan || 6.108.33 ||

sa tu nihataripuḥ sthirapratijñāḥ
 svajanabalābhivṛtō raṇē babhūva |
 raghukulaṅraṇandanō mahaujā -
 stridaśagaṇairabhisaṃvṛtō mahēndraḥ || 6.108.34 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē aṣṭādhikaśatatamaḥ sargaḥ ||